

சுட்டிக் குருவிகள்

(மழலைப் பாடல்கள்)

அகலாங்கன்

33382



எழுத்தாளர் ஊக்குவிப்பு மையம்

WRITERS MOTIVATION CENTRE

64, கதிர்காமர் வீதி,

அமிர்தகழி,

மட்டக்களப்பு.

தொலைபேசி 065-2226658

பதிப்புரை

சுட்டிக் குருவிகள் -

இது எழுத்தாளர் ஊக்குவிப்பு மையத்தின் 22வது வெளியீடு.

இம் மையத்தினூடாக வெளிவரும் தமிழறிஞர் அகலாங்கனின் 3வது நூல்.

ஏலவே இம் மையம் அகலாங்கனின் சுவாத குயில்கள், பாரதப் போரில் மீறல்கள் நூல்களை வெளியிட்டிருந்தது.

மூலத்தில் சிறுவர் இலக்கியம் இன்னும் வளரவில்லை. வளர வேண்டிய துறையும் அதாவே என்பதனைக் கவனத்திற் கொண்டு 3 வயதுக்கு உட்பட்ட சிறுவர்களுக்காக (STAGE - I) எழுதப்பட்ட மழலைப் பாடல்களை வெளியிடுகின்றேன்.

இவை குழந்தைகள் பாடி, ஆடி, மகிழ சிறந்த பாடல்கள்.

குழந்தைகளுக்குப் பெற்றோர்களால் படித்துக் காட்டவும் சிறந்த பாடல்களாக அமைகின்றன.

தமிழறிஞர் அகலாங்கன் போன்றோர்களின் நூல்களை வெளியிடுவதில் மகிழ்ச்சியடைகின்றேன்.

இம் மையத்தினூடாக அகலாங்கன் அவர்களின் இன்னும் பல நூல்கள் வெளிவரும்.

அன்புடன்,

ஓ.கே.குணநாதன்.

மேலாளர்,

எழுத்தாளர் ஊக்குவிப்பு மையம்.



கடவுள்

அம்மா அப்பா போலவே
அன்பு காட்டும் தெய்வமே
எம்மை இந்த உலகிலே
இனிது வாழச் செய்யுமே.



அம்மா

அம்மா நல்ல அம்மா
அடிக்க மாட்டா சும்மா.
பாலும் சோறும் தருவா
பழமும் தின்னத் தருவா
அம்மா நல்ல அம்மா
அருமை யான அம்மா.



அப்பா

அப்பா நல்ல அப்பா
அன்பு காட்டும் அப்பா
சட்டை வாங்கித் தருவார்
சப்பாத்தும் வாங்கித் தருவார்
சொக்கா வாங்கித் தருவார்
சோக்கான அப்பா.



பாட்டி

பாட்டி எங்கள் பாட்டி
பாட்டுப் பாடும் பாட்டி
கையை ஆட்டி ஆட்டி
கதைகள் சொல்லும் பாட்டி
சோறு அள்ளி ஊட்டி
தூங்க வைக்கும் பாட்டி.



படிப்பு

காலை மாலை முகம்கழுவி
கைகால் கழுவி தலைவாரி
கடவுளை வணங்கி புத்தகத்தை
கையில் எடுத்து படித்திடுவோம்.



படித்துவை

தம்பி ஓடி விழாதே
விழுந்து எழுந்து அழாதே
நம்பிக் காலை எடுத்துவை
நாளை உனதே படித்துவை.



நாய்க்குட்டி

வாணி வளர்க்கும் நாய்க்குட்டி
வாலை வாலைக் குழைக்குமே
வந்து போகும் ஆட்களைக் கண்டால்
“வள்வள்” என்று குரைக்குமே.



கோழிக் குஞ்சு

அக்கா வளர்க்கும் கோழிக் குஞ்சு
அங்கும் இங்கும் சுத்துமே
அடுத்த வீட்டு நாயைக் கண்டால்
“அக்கக்” “அக்கக்” கத்துமே.




ஆட்டுக் குட்டி

பாமா வளர்க்கும் ஆட்டுக் குட்டி
பாய்ந்து பாய்ந்து சுத்துமே
பாலைக் குடித்துப் பாய்ந்து குதித்துப்
“பா” “பா” என்று கத்துமே.



பூனைக் குட்டி

மாமா வீட்டுப் பூனைக் குட்டி
மரத்தில் ஏறிக் குதிக்குமே
மீனா கையில் படுத்துக் கிடந்து
“மீயாவ்” “மீயாவ்” கத்துமே.



பசுக்கன்று

அம்மா என்று கத்துதுபார்
அந்தப் பசுக்கன்று
அதன் அருகே சுத்துதுபார்
தாய்ப்பசு ஒன்று.



கிளிக் குஞ்சு

பச்சைக்கிளி குஞ்சின் வாயில்
பழத்தை ஊட்டுதே
அச்சாக் குஞ்சு கீ... கீ என்று
அழகாய்ப் பாடுதே.



மான்

புள்ளி மானே புள்ளி மானே
துள்ளி இங்கே வா வா
பொட்டு வைக்கப் புள்ளி வேண்டும்
அள்ளிக் கொஞ்சம் தா தா.



குட்டிக் குரங்கு

குட்டிக் குரங்கு போல நான்
குட்டிக் கரணம் போடுவேன்
கெட்டிக் காரன் என்று சொன்னால்
கட்டிப் பிடித்துக் கொஞ்சவேன்.



குட்டி முயல்

குட்டி முயலாரே
குட்டி முயலாரே
ஓட்டப் போட்டி
போட்டிடுவோமா - உன்னால்
ஓடி என்னை
முந்த முடியுமா.



அணில்

மாமரத்தில் ஓடித் திரியும்
அணில்ப் பிள்ளையாரே - நல்ல
மாம்பழத்தைப் பிடுங்கி எனக்கு
தந்திடுவீரே.



நிலா

ஆகா யத்தில் தெரிகிறது
அழகிய வட்ட நிலவொன்று
இரவில் பார்த்துக் கூப்பிடுவேன்
இனிப்புக் காட்டிச் சாப்பிடுவேன்
பகலில் அதனைக் காணவில்லை
பள்ளிக் கூடம் சென்றதுவோ.



ஓடுவோம்

புள்ளி மாணைப் போல நாம்
துள்ளித் துள்ளி ஓடுவோம்.

குரங்குக் குட்டி போல நாம்
குதித்துக் குதித்து ஓடுவோம்.

பூனைக் குட்டி போல நாம்
புரண்டு புரண்டு ஓடுவோம்.

நாய்க் குட்டி போல நாம்
பாய்ந்து பாய்ந்து ஓடுவோம்.



ரோஜா

ரோஜா நல்ல ரோஜா
பூக்களுக்கு ராஜா
தண்டில் உண்டு முள்ளு
முள்ளு குத்தும் தள்ளு.



மல்லிகை

மல்லிகைப் பூவே
மணம் வீசும் மல்லிகைப் பூவே
தங்கச்சியின்ர மூக்குப் போல
அழகான மல்லிகைப்பூவே.